

Ñanj kartâ nânj huin gachrûn Apóstol Pablo riñan FILEMÓN

Ga'nín Pablo nuguan' ni'ñanj an riñan Filemón

Ñunj huin Pablo, ni 'nìn dukuâ ga'a rayi'í Ma'an Cristo, ni ga'nín nguèj ñúnj, Timoteo ñanj karta nan hua riñan sò' huín' Filemón sí gi'hiaj sun nùguàn'àn ngà nguèj ñúnj ni 'ì ruhuâ nguèj ñúnj ni'in nguèj ñúnj sò', ² ni huê danj ñanj ga'nín nguèj ñúnj nuguan' ni'ñanj an hua riñan nej dinînt nìkò' rukû Ma'an Cristo mán dukuât, ni huê danj ñanj ga'nín nguèj ñúnj nuguan' ni'ñanj an hua riñan yuguet Apia ngà dinînt Arquipo, sò' ganahuij ruhuâ gi'hiaj sun nùguàn'àn ngà nej ñúnj: ³ Ni si-sunuj ni sa hua dìn'inj ruhuâ Ma'an Re' Ña'anj an ngà Ma'an Señor Jesucristo ganahuin rà'a nej suj.

Guyumân ruhuâ Filemón ni 'ì ruhuâ sò'

⁴ Ga'huí si guruhuâ Ma'an Ña'anj an, ni nga ga'mînj ngà Ma'an ni daran' diú ganahun ruhuâj ni'ín sò', ⁵ dadin' gunín si 'ì ruhuâ' ni guyumân ruhuâ' ni'ín' Ma'an Señor Jesús, ni huê danj ñanj gi'hiâ' ngà daran' nej sò' dugumîn ma'an riñan gakî'n'in; ⁶ ni si guyumân ruhuâ' ni ùta hue'ê ga'hue gi'hiaj sun nùgùn'ùn' dadin' ni'ín' gi'hiaj sun hue'ê' si-sun Ma'an Cristo Jesús. ⁷ Ûta nihia' hua ruhuâ nej ñúnj ni ganari' ruhuâ nej ñúnj ni'in nej ñúnj sò' dîñînj, dadin' gunín nej ñúnj si 'ì ruhuâ' ni'ín' nej dinînt, ni ñagi'hiaj ran' nimân nej sò' dugumîn ma'an riñan gakî'n'in.

Gachín nì'hiaj Pablo rayi'í Onésimo

⁸ Huê danj nì, ga'hue si ngà siyugui Ma'an Cristo nì ga'hue gà'nìnj suun riñan', dàj rûn' garan' ruhuâj gi'hiâ', ⁹ sanì 'ì ruhuâj ni'ín sò' nì rayi'í dan nì gachín nì'hia riñan', dadin' gà' achî, nì huê danj nanj 'nìn dukuâ ga'a rayi'í Ma'an Jesucristo; ¹⁰ nì gachín nì'hia riñan' rayi'í da'ní Onésimo, dadin' ruhuâ dukuâ ga'a huin ga'mînj si-nùguàn' Ma'an Ña'anj an riñan sò'.

¹¹ A'ngô diû nì gahuin sij sí nitaj si ni'ñanj riñan', sanì hiaj nì guñan ni'ñanj sij riñan nguêj nê', ¹² nì ga'nín ñûn huaj sij riñan'; nì ganahuin ra'â' sij, nì gahuin ruhuâ' si ñûnj ganahuin ra'â'. ¹³ Ruhuâj si gane sij doj ngàj, dadin' nné dukuâ ga'a rayi'í nuguan' gi'hiaj gananj nej guiì, nì gunanj gitsi sij riñanj dàj rûn' gunanj gitsi' riñanj; ¹⁴ sanì ñan nun rikì' si-nùguàn' si gane sij doj ngàj, nì rayi'í dan nì nun gi'hia sa garan' ruhuâj mánj. Da'nga nì sunuj gi'hiâ' nì si gahuin sa gi'hiâ' nda guesâ chre dadin' sa ña'an huin si ga ruhuâ si gane sij doj ngàj. ¹⁵ Dadin' si guruhuj nì huê rayi'í nan huin dan gahuin anêj sij doj riñan' 'ngô diû, sanì gùyùmàn 'ngô gui nì gane nìgànj sij ngà' nanj ánj; ¹⁶ sanì si gahuin sij 'ngô sí gi'ninij gi'hiaj sun chre riñan' gà' mánj, ganahuin ra'a' sò' sij dàj rûn' ganahuin ro'ô' 'ngô dinînt 'ì ruhuô', dadin' ñûnj nì ùta 'ì ruhuâj ni'ín sij, sanì sò' nì da'huí' ùta nìko doj ga 'ì ruhuâ' ni'ín' sij, sanì sê man dàj rûn' 'ì ruhuâ' ni'ín' 'ngô guiì ga 'ì ruhuâ' ni'ín' sij mánj, gà 'ì ruhuâ sò' ni'ín' sij dàj rûn' 'ì ruhuâ' ni'ín' nej dinînt nìkaj dugui' ngà Ma'an Señor.

¹⁷ Huê danj nì si huín' sí nìkaj dugui' ngàj, nì ganahuin ra'â' sò' sij dàj rûn' ganahuin ra'â' ñûnj.

¹⁸ Nì si huà 'ngô sa yì'ì gi'hiaj sij ngà', nej si huà sa da'huí sij riñan', nì ga'min gakin' sò' riñanj nì ga'hue naruhuej sa da'huí sij riñan'. ¹⁹ Ñûnj huin Pablo nì ngà ra'â' gachrûnj nej nuguan' nânj huaj riñan', nì huà ruhuâj naruhuej daran' sa da'huí sij riñan', sanì yàngà' hia nì nitaj si huaj ga'ne' gà' si doj sînj sa da'huí riñan' dadin' ñûnj ganata' nì rayi'í dan nì gini'ín' si-nùguàn' Ma'an Ña'anj an. ²⁰ Huê danj huaj nanj dînj, sanì ruhuâj si gi'hiâ' sò' sunuj nânj sanì sê riñanj huin

sa gi'hiá' mánj, nì si 'ì ruhuâ' ni'ín' Ma'an Señor nì huê riñanj huin sa gi'hiá' sunuj nânj, nì ruhuâj si gi'hiá' sò' si ganahuin nùkuaj nimânj nanj dinînj.

²¹ Gachrûnj dânanj riñan' nì ni'ín si dagahuîn' nuguan' gatâ gunin', nì ni'ín si dânanj niko doj dagahuîn' gà' da' sa gachin riñan'. ²² A'ngô sa ruhuâj gâchin riñan' huin si gi'hiá' sò' sunuj u, nì gi'hiaj yuguî' ñan gunâ dadin' si gachin ni'hiaj nej suj rayi'í riñan Ma'an Ña'anj an nì ga'hue nì rikì Ma'an permisú nì gùchij ñan màn nej suj.

**Duguta sun sij si nàgà'huì' nej sô' nuguan'
ni'ñanj an riñan nej dinînt**

²³ Nì ga'nín Epafras nuguan' ni'ñanj an huaj riñan', nì nne nguèj ñûnj dukuâ ga'a, rayi'í Ma'an Cristo Jesús, ²⁴ Nì nej sô' huin sa gi'hiaj sun nùguàn'àn ngàj nì ga'nín nej sô' nuguan' ni'ñanj an hua riñan nej suj, nì huê danj nanj ga'nín Marcos, Aristarco, Demas, ngà Lucas nuguan' ni'ñanj an huaj riñan nej suj.

²⁵ Nì si-sunuj Ma'an Señor Jesucristo gane ngà nanè nimân nej suj. Nì huê danj huin rù'huaj nanj ánj.